

د افغانستان د بنځو لياره ولسي محكمه

ليکوال: ډاکټر ملک ستيز
د حقوقو او نړيوالو اړيکو څيړونکی او د پوهنتون استاد

د افغانستان د بنځو لپاره ولسي محکمه

د عدالت د ټينگښت په بهير کې يو پي ساري او تاريخي گام

ليکوال: ډاکټر ملک ستيز، د حقوقو او نړيوالو اړيکو څيړونکی او د پوهنتون استاد

لنډيز

د ۲۰۲۵ کال د اکتوبر له اتمې تر لسمې نېټې پورې، د افغانستان د مدني ټولني له نوښت څخه راټوکېدلې طرحې په توگه، د «دایمي ولسي محکمې^۱» په توگه چې مرکزي دفتر يې په ايتاليا کې دی په چوکاټ کې، د افغانستان د بنځو لپاره ولسي محکمه د هسپانيې په مادريد ښار کې جوړه شوه. دې محکمې د افغانستان د عامه افکارو پراخ هرکلی ترلاسه کړ، د رسنيو له لارې يې بهير په ژوندۍ بڼه خپرېده او په شفاف ډول يې معلومات خلکو ته رسېدل. د دې محکمې ترسره کېدل د څلورو فعالو بشري حقونو بنسټونو د نوښت او وړانديز پایله وه: د افغانستان د بشري حقونو او ډيموکراسۍ بنسټ (AHRDO)^۲، د څېړنې او پراختيا بنسټ (DROPS)^۳، رواداري (RAWADARI)^۴ او د بشري حقونو د مدافعانو مجمع (HRD+)^۵. دغو څلورو مدني بنسټونو له ۲۰۲۲ کال راهيسې په پرله پسې ډول د افغانستان د بشري حقونو د ملاتړ لپاره په نړيواله کچه د ولسي محکمې د جوړولو په موخه عدالت غوښتنه کړې ده.

له همدې امله اړينه وه چې دغه بنسټونه د نړيوالې ولسي محکمې لپاره کره شواهد او دقيق معلومات برابر کړي، تر څو د افغانستان د بنځو د حقونو د ملاتړ لپاره د ځانگړې محکمې د جوړېدو مناسب شرايط تاييد کړای شوي وي. بالاخره، د دوامدارو هڅو او د بنځو د بشري حقونو د وضعيت په اړه د تحليلونو، راپورونو او مستنداتو له وړاندې کولو وروسته، نړيوالې ولسي محکمې دا وړانديز وڅېړه او تاييد کړ؛ چې په خپل ډول کې د بشري حقونو د عدالت غوښتنې په ډگر کې يو ستره لاسته راوړنه بلل کېږي.

دا مقاله په تحليلي او توصيفي تگلاره هڅه کوي چې د ولسي محکمو رول او فعاليت د افغانستان مخاطبينو ته معرفي کړي. له همدې کبله، ځانگړې پاملرنه د دې محکمو شاليد، کاري بڼه او د هغوی رول ته کېږي او وروسته

^۱ د خلکو دایمي محکمه (Permanent Peoples' Tribunal – PPT)

د دې پوښتنې په ځواب کې چې ولې دا محکمه «دایمي» بلل کېږي، د هغې په تاريخچه کې داسې لولو: «دا محکمه د بشري حقونو د دوسيو د څېړلو لپاره په پراخو ډگرونو کې ماموريت لري او د ځان لپاره يې د وخت محدوديت نه دی ټاکلی، څو وکولای شي د وخت او مفهومي محدوديت پرته د بشري حقونو په برخو کې فعاليت وکړي.»

^۲ <https://ahrdo.org/>

^۳ <https://dropsafghanistan.org/>

^۴ <https://rawadari.org/>

^۵ <https://hrd-plus.net>

اصلي تمرکز د افغانستان د بشخو د ملاتړ ولسي محکمې ته اړول کېږي. د پام وړ شمېر مدني بنسټونه او د بشري حقونو فعالان له هېواده بهر فعاليت کوي او له دولتونو، نړيوالو بنسټونو او د نړۍ له مدني او بشري حقونو بنسټونو سره اړيکې لري. همدارنگه، د هېواد ډېرشمير ځوانان د نړۍ په بېلابېلو پوهنتونونو کې زده کړې کوي. دا مقاله غواړي دغه فعاله ډلې لا خبرې او همغږې کړي، خو په لا جدي توگه د همغږۍ او ستراتېژيک مشارکت په چوکاټ کې، د افغانستان د بشخو د بشري حقونو د ملاتړ لپاره لا اغېزمنه ونډه ولوبوي.

د دايمي ولسي محکمې تاريخي شاليد

د ولسي محکمو د جوړولو مفکوره د برتراند رسل بریتانوي ليکوال او مفکر له نوبت څخه سرچينه اخلي؛ چې د نامتو فرانسوي فيلسوف ژان پل سارتر په ملاتړ، په ۱۹۶۷ کال کې يې د سويډن د سټکهولم په ښار کې لومړۍ ولسي محکمه جوړه کړه. د دې محکمې موخه د ويتنام د جگړې پر مهال د امريکايي پوځيانو له لوري د ترسره شويو جنايتونو څېړنه وه. دې نوبت د عدالت او عدالت غوښتنې په ډگر کې د «ولسي محکمه» تر عنوان لاندې نوې ادبيات وزيرول او نړيوالې ټولنې ته يې يو مهم او ارزښتمن پيغام ورساوه.

دا پيغام داسې وو: «بايد اجازه ور نه کړل شي چې د قربانيانو غېر چوپ پاټې شي، او د بشريت پر ضد د جنايتونو مرتکبين بايد د انساني ټولنې په گډ وجدان کې محکوم وگرځول شي.»⁶ د دې محکمې پرېکړو او اعلاميو په نړيواله کچه پراخ انعکاس وموند او د نړۍ دولتونو ته يې دا څرگنده کړه چې که څه هم د بشري حقونو نړيوال اسناد او ميثاقونه د نړيوال حقوقي نظام برخه ده، خو دولتونه بايد د هغو په پلي کولو کې خپلو گټو او سياستونو ته لومړي توب ورنکړي او د بشري جنايتونو قربانيان له پامه و نه غورځوي. رسل او سارتر په دې باور وو چې که دولتونه له دې مسؤليت څخه اوږه تشه کړي، وگړي بايد چوپ پاټې نه شي، بلکې بايد عدالت غوښتنه وکړي؛ او دلته د مدني ټولنې بنسټونه د ولس محوره تشکيلاتو په توگه بنسټيز او اغېزناک رول لري.

په حقوقي او مدني برخو کې د رسل او سارتر د افکارو پښتيز کيدو او ترويج په موخه، په ۱۹۷۹ کال کې د ايټاليا د بولونيا په ښار کې «دايمي ولسي محکمې» په رسمي ډول خپل کار پيل کړ. دا محکمه د پېژندل شويو مدني او حقوقي څېرو په گډون او ملاتړ رامنځته شوه؛ هغه څېرې چې تر هر څه زيات د بشري حقونو ارزښتونو او د بشريت پر ضد د جنايتونو د قربانيانو ملاتړ ته باورمند او ژمن وو.

په دې ولسي محکمې کې د نړۍ د اغېزمنو او با نفوذه شخصيتونو شتون د نړۍ د دولتونو، نړيوالو بنسټونو او نړيوالو محکمو پراخه پاملرنه ځان ته راواړوله. هغه کسان چې له بېلابېلو هېوادونو څخه د دايمي ولسي محکمې ملاتړ کوي، د دولتونو استازي نه؛ بلکې خپلواک، با نفوذه او د عامه افکارو د باور وړ څېرې دي چې د عدالت د تأمين او د بشري حقونو د ترويج لپاره د بشري ټولنې ملاتړ کوي. دا محکمه د «د نړۍ د خلکو د حقونو نړيوالې

⁶ د دايمي ولسي محکمې د اساسنامې مقدمه

اعلامی⁷» پر بنسټ رامنځته شوې چې د بشریت پر ضد جنایتونه، جنګي جنایتونه، ډله‌ییزې وژنې او نسل‌وژنې څېرې. دا محکمه توانیدلې ده د جوړیدو له نیټې راهیسې د نړۍ په بېلابېلو هېوادونو کې د تر ظلم لاندې خلکو د ملاتړ لپاره تر پنځوسو ډیرې ولسي محکمې جوړې کړي.

د دغو محکمو اصلي موخه دا ده څو په هغو هېوادونو کې چې د بشري حقونو وضعیت پکې کړکېچن او ناوړین څپلی بلل کېږي، د قربانیانو د ملاتړ لپاره عدالت غوښتنه وکړي او د بشري وجدان او نړیوالې ټولني پام دې ښکارندې ته راواړوي او نړیوال اتحاد پیاوړې شي. په داسې حالتونو کې یا دولتونه خپله د بشري حقونو څخه سرغړونکي بلل کېږي، یا د خپلو وګړو په وړاندې د خپلو سیاستونو او کړنو له لارې د بشري حقونو سرغړونو د دوام او پراختیا زمینه برابروي.

ولسي محکمې څه دي او څنګه کار کوي؟

د حقوقي لیدلوري له مخې ولسي محکمې هغه تکميلي بنسټونه دي چې ولسي بنسټ لري؛ یعنې دولتونه یې نه جوړوي. معمولاً دا محکمې د ملي قوانینو پر بنسټ جوړېږي. همدارنګه، نړیوالې محکمې د نړیوالو حقوقو پر اساس او د نړیوالو بنسټونو په ملاتړ رامنځته کېږي. ملي محکمې د ملي دولتونو تر چتر لاندې کار کوي، حال دا چې نړیوالې محکمې د نړیوال حقوقي نظام په میکانیزمونو ولاړې وي او څارنه یې د نړیوالو اړیکو د جوړښتونو پر غاړه وي. ولسي محکمې د نړیوالو بشري حقونو په رڼا کې جوړېږي، خو په نړیوالو حقوقو کې د رسمي حقوقي سرچینې په توګه نه پېژندل کېږي⁸. سره له دې، د دوی یوه مهمه ځانګړنه دا ده چې د ملي او نړیوالو حقوقو تکميلي بنسټونه ګڼل کېږي.

د تکميلي بنسټونو څخه منظور څه دی؟ تکميلي محکمې خپلې پرېکړې او موندنې د دولتونو عدلي او قضايي بنسټونو ته راجع کوي. دولتونه د ملي حقوقي نظام په چوکاټ کې د دې تکميلي محکمو پر پرېکړې حقوقي شننه او تدقیق کوي او له هغو څخه د حقوقي دوسیو په ارزونه کې استفاده کوي. دغه میکانیزم چې په حقوقي ادبیاتو کې د دولتونو «نړیوال قضايي صلاحیت» (International Jurisdiction) بلل کېږي، داسې زمینه برابروي چې سرغړوونکي او جنایتکاران په ځانګړې توګه د بشري حقونو له قوانینو سرغړوونکي د دولتونو په ملي حقوقي نظامونو کې تر قانوني څار لاندې راشي.

7 Universal Declaration of Peoples' Rights (1976)

د «د ولسونو د حقونو نړیواله اعلامیه» له «د بشر د حقونو له نړیوالې اعلامیې» سره څه توپیر لري؟ د ولسونو د حقونو نړیواله اعلامیه د بشري ټولني د جمعي حقونو په اړه دريځ څرګندوي، چې پکې د وګړو د جمعي ملاتړ موضوعات راځي؛ لکه د ځان‌ارادیت حق، د چاپیریال ساتنه، ټولنیز ثبات، د طبیعي سرچینو ساتنه او په ټولیزه توګه د وګړو نوري مدني اړتیاوې. خو د بشر د حقونو نړیواله اعلامیه، چې په ۱۹۴۸ کال کې تصویب شوې، د نړۍ د وګړو مدني، سیاسي، اقتصادي، ټولنیز او کلتوري حقونه رانغاړي او دولتونه د دغو حقونو د تأمین مکلف ګرځوي.

⁸ یعنې د ولسي محکمو پرېکړې او سپارښتنې اجرائيې مکلفیت نه رامنځته کوي. خو دا پرېکړې او وړاندیزونه د بشري حقونو د عدالت غوښتنې له لارې د نړیوالو حقوقو په ډګرونو کې خپل ځای پیدا کوي. په دې توګه، له یوې خوا دغه پرېکړې د نړیوالو حقوقو رسمي سرچینه نه ګڼل کېږي؛ خو له بلې خوا د نړیوالو حقوقو پر منځپانګې بیاغېزې هم نه دي.

په نړيوال حقوقي نظام کې هم د ولسي محکمو پرېکړې خپله تکميلې ځانگړنه ساتي. مانا دا چې نړيوالې محکمې د بشریت پر ضد د جنايتونو د دوسيو د لا دقيقې څېړنې او پېژندنې لپاره چې عموماً دوسې «نړيوالې جنايي محکمې» (*International Criminal Court*) ته ارجاع کېږي – د ولسي محکمو له موندنو او پرېکړو څخه د معلوماتي سرچينو په توگه کار اخلي.

د ملگرو ملتونو سازمان په کچه هم يوه محکمه شته چې د عمومي اسامبلې او د امنيت شورا له خوا د رامنځته شويو نړيوالو قوانينو څارنه او قضاوت کوي؛ دې محکمې ته *International Court of Justice* يا «د عدالت نړيواله محکمه» ويل کېږي. د دې محکمې دنده دا ده چې د دولتونو تر منځ شخړې د نړيوالو قوانينو پر بنسټ وازروي او پرېکړه وکړي. سريره پر دې، دولتونه کولی شي د ملگرو ملتونو د غړو له خوا د نړيوالو کنوانسيونونو سرغړونې په همدې محکمه کې تعقيب کړي. له دې اړخه، دا معتبر نړيوال بنسټ هم د بشري حقونو کارکردگي لري او د ولسي محکمو له پرېکړو – د بشري حقونو په برخه کې د تکميلې بنسټونو په توگه گټه اخلي.

لکه څنگه چې وويل شول، ولسي محکمې عموماً په هغو شرايطو کې جوړېږي چې دولتونه خپله د بشري حقونو معيارونه تر پښو لاندې کوي. خو سيا سي رژيمونه او استبدادي او مطلق العنان دولتونه تلپاتې نه وي او بالاخره خپل ځای مشروع او ولسي واکمنيو ته پرېږدي. په داسې حالت کې، د ولسي محکمو پرېکړې چې د ښکونکو شويو رژيمونو د متخلفانو په اړه ترسره کېږي، د هغوی په دوسيو کې د مهمو سرچينو په توگه تثبيتيږي. په دې توگه ولسي بنسټونه د کرکيچ او جگړې وروسته ټولنو کې د انتقالي عدالت (*Transitional Justice*) د رامنځته کېدو لاره هواروي.

د ولسي محکمو پرېکړې د مدني بنسټونو لخوا په عدالت غوښتنه کې هم مهمه ونډه لري. مدني بنسټونه د محکمې د بهير په ترڅ کې د ترسره شويو څېړنو له لارې پراخ مستندات ترلاسه کوي چې د بشریت پر ضد د جنايتونو د تکرار د مخنيوي په برخه کې اغېزمن تمامېدای شي. مدني بنسټونه، چې د خلکو، دولت او نړيوالې ټولنې تر منځ د ارتباطي پل په توگه عمل کوي چې د نړيوالو بشري حقونو پر اصولو تکيه کوي او کولی شي په ملي او نړيوالو کچو د واکمنو جوړښتونو په سياسي او حقوقي پرېکړو اغېز وکړي. ولسي محکمې چې د مدني ټولنې د فعاليت پايله ده، داسې فرصت رامنځته کوي چې جنايتکاران وپېژندل شي او د هغوی د جنايتونو ماهيت په منظم ډول وڅېړل شي.

هغه ولسي محکمې چې د ځانگړو هېوادونو لپاره جوړېږي، څنگه کار کوي؟

د ولسي محکمو جوړښت له دريو بنسټيزو کړيو جوړ دی، چې د هغوی کاري ځنځير پياوړی کوي.

1. څارنوالان

د دې جوړښت لومړۍ کړۍ څارنوالان جوړوي. څارنوالان د دوسيو د تنظيم او مديريت مسؤليت لري. له همدې امله، څارنوالان څو بنسټيزې دندې ترسره کوي:

لومړۍ: د جنايتونو ماهيت پېژندنه

په دې پړاو کې څارنوالان د بشري حقونو پر ضد د ترسره شويو جنايتونو ماهيت او ډول پېژني او هغه د ملي او نړيوالو حقوقو پر بنسټ ارزوي. په همدې مرحله کې څارنوالان جنايتونه تعريفوي او د هغو د رېښو څېړنه کوي. څارنوالان د مدني ټولني په مرسته، د معتبرو علمي بنسټونو، د فکري خونو، د بشري حقونو ځانگړي راپور ورکونکي، او د بشري حقونو څار بنسټونو دوره ييز راپورونه او سپارښتني کاروي، تر څو د جنايتونو ماهيت و ارزوي او بيا يې د هغه دولت د کړنو پر بنسټ تحليلوي چې محکمې تر څېړنې لاندې نيولي ده.

څارنوالان همدارنگه د ميداني څېړنو او له بشري حقونو مدافعانو، د بشري حقونو د سرغړونو قربانيانو او د مدني حقونو فعالانو سره د مرکو له لارې، د بشري حقونو پر ضد د ترسره شوو جرمونو د ماهيت په اړه څپلې بلټني بشپړوي.

دوهم: د بشري حقونو پر ضد د جنايتونو د مرتکبينو په نښه کول

په دې پړاو کې څارنوالان د جنايتونو د ماهيت پېژندنې له پايو څخه په گټې اخيستنې، د بشري حقونو پر ضد د جنايتونو مرتکبين څېري او پېژني. څارنوالان د حقيقي او حقوقي اشخاصو انفرادي کړنې د جنايتونو په ترسره کېدو کې ارزوي او د دغو جنايتونو له امله رامنځته شوې زيانونه اندازه کوي.

څارنوالان د مدني ټولني له ملاتړي رول سره ځانگړې پاملرنه کوي ځکه مدني بنسټونه د بشري حقونو د وضعيت څارونکي دي او د هغوی له معلوماتو او مستنداتو استفاده کوي. مرتکبين د ملي او نړيوالو قوانينو پر بنسټ پېژندل کېږي او د بشريت پر ضد د جنايتونو د تورنو/متهمانو يا د بشري حقونو د متخلفانو په توگه، د څارنوالانو لخوا منصفه پلاوي او محکمې ته معرفي کېږي.

درېيم: د دوسيو بشپړول

په دې پړاو کې څارنوالان د جنايت د ماهيت له پېژندنې وروسته، پر قربانيانو د هغه اغېز، د جنايت د پايو پراخوالی او د مرتکبينو ونډه په دقيق ډول څېړي. د بشريت پر ضد د جنايتونو تر ټولو سترې پايې د قربانيانو په ژوند اغيز کوي؛ له همدې امله څارنوالان هڅه کوي قربانيان د جرم پېژندنې د څېړنو او د زيان د سنجولو د معيارونو پر بنسټ وپېژني. د همدې لپاره د قربانيانو او د هغوی د کورنيو د ژونديو غړو په اړه پراخې مطالعې ترسره کېږي.

څارنوالانو ته دا خورا مهمه ده چې داسې شواهد برابر کړي چې د محکمې له نظره د منلو وړ وي. نو ځکه شاهدان چې یا خپله د بشریت پر ضد د جنایت قربانیان وي او یا د قربانیانو د کورنیو ژوندې پاتې شوي غړي دي، د دوسیو په بشپړولو کې اساسي رول لري. د جنایتکارانو او قربانیانو د دقیقې پېژندنې لپاره، د مدني ټولني او د بشري حقونو بنسټونو له خوا ورکړل شوي معلومات خورا ارزښت لري. شاهدان باید عيني، شفاف او ځوابويونکي وي او د خپل شهادت مسؤلیت پر غاړه واخلي.

څلورم: محکمې ته د دوسیو وړاندې کول

کله چې دوسیې بشپړې شي، څارنوالان یې د ارزونې لپاره د محکمې قاضیانو ته وړاندې کوي. څارنوالانو ته لازمه ده چې مسلکي وړتیا ولري او د ملي او نړیوالو حقوقو پراخ درک او پوهه ولري. هغوی دوسیې د جنایت د ماهیت له مخې طبقه‌بندي کوي او بیا د جنایت شرایط، مرتکبین او پایلې محکمې ته تشریح کوي.

په دې مرحله کې له هغو شاهدانو څخه چې په مستقیم یا غیرمستقیم ډول قربانیان وي غوښتنه کېږي تر څو خپل شواهد، د سترگو لیدلې حال او معلومات د محکمې منصفه پلاوي ته وړاندې کړي. قاضیان حق لري چې په دوامدار ډول له څارنوالانو او شاهدانو څخه د جنایت د څرنګوالي، شرایطو، مرتکبینو او پایلو په اړه پوښتنې وکړي.

متخصصین

د ولسي محکمو د جوړښتي بهیر دوهمه کړۍ «کارپوهان» متخصصین دي. د بې طرفۍ، د قانون د حاکمیت، شفافیت او ځوابويونې د اصل د تضمین لپاره، ولسي محکمې د ملي او نړیوالو حقوقو، ارواپوهنې، ټولنیزو علومو او انسان پېژندنې (انټروپولوژۍ) له متخصصانو څخه یو منسجم حمایه وي کاري ټیم جوړوي. دغه ټیم درې اساسي دندې لري:

لومړۍ: د پلټنو په بهیر کې څارنوالانو ته حقوقي سلا مشوره ورکول؛ څو د جنایت ماهیت، د قانون حاکمیت، د متخلفینو ارزونه، شرایط او پایلې په څو پړاونو کې او دقیق ډول رعایت شي.

دوهم: د دوسیې جوړونې له بهیر ملاتړ کول، تر څو څارنوالان وکولی شي د وخت او ځای له پلوه د عدالت د لاسرسي اصل مراعات کړي.

دریم: د دوسیو د وروستي کولو پر مهال د تکميلي وړاندیزونو وړاندې کول، او څارنوالانو ته حقوقي او تخنیکي ملاتړ برابرول؛ څو د محکمې بهیر خپل بنسټیز اصول په سمه توګه ترسره کړي.

۲- قاضیان یا منصفه پلاوی

قاضیان یا منصفه پلاوی د نړیوالې ولسي محکمې له خوا ټاکل کېږي. دغه کسان عموماً له حقوق پوهانو یا مخکښو ټولنیزو فعالانو له ډلې د هر اړخیزې ارزونې وروسته معرفي کېږي. هڅه کېږي داسې قاضیان وټاکل شي چې د محکمې د بحث وړ جرایمو له موضوعاتو سره بلدتیا ولري. تخصص، بې طرفي، عدالت او ژمنتیا د قاضیانو د ټاکنې تر ټولو مهم معیارونه دي.

د ولسي محکمو د قاضیانو شمېر عموماً له اوو تنو څخه زیات وي. قاضیان باید د دوسیو شالید، د متخلفینو رول، او د دولتونو او سیاسي څېرو مسؤلیت په هر اړخیز ډول وڅېړي.

د دوسیو د ارزونې بهیر په درې پړاوونو کې ترسره کېږي:

لومړی پړاو: د محکمې له جوړېدو مخکې د دوسیو لومړنۍ ارزونه، څو قاضیان چمتووالی او لازم معلومات ترلاسه کړي.

دوهم پړاو: د محکمې د غونډو پر مهال د دوسیو اورېدنه (استماعیه). په دې پړاو کې دوسیي قاضیانو ته په اجمالي ډول او په ځینو مواردو کې په تفصیل سره وړاندې کېږي.

درېیم پړاو: د محکمې له پای وروسته د دوسیو وروستی اسناد او وروستی پرېکړه قاضیانو ته سپارل کېږي، څو د حکم د صادرولو او اعلانولو بهیر شفاف او پر مستندو دلایلو ولاړ چمتو شي.

د افغانستان د ښځو د حقونو د ملاتړ ولسي محکمه

لکه څنګه چې د دې مقالې په پیل کې یادونه شوې، د ښځو د حقونو د ملاتړ ولسي محکمه د افغانستان د مدني ټولني د عدالت غوښتنې د بهیر له پایلې څخه رامنځته شوې ده. څرګنده ده چې افغان میرمنې له پراخو او ښکاره بشري سرغړونو سره مخ دي؛ هغه سرغړونې چې د پراخ او جوړښتي تبعیض په چوکاټ کې تعریفېږي.

کله چې طالبانو د ۲۰۲۱ کال د اګست په میاشت کې دویم ځل لپاره سیاسي واک تر لاسه کړ، په افغانستان کې د بشري حقونو ناوړین خپل اوج ته ورسېد. طالبانو هڅه وکړه افغان میرمنې په بشپړه توګه د ټولنیز، اقتصادي او کلتوري ژوند له ډګرونو وباسي او له عامه ژوند څخه یې حذف کړي.

د طالبانو دا انسان ضد تګلاره سبب شوه چې د افغانستان ښځې له خپلو مدني، سیاسي، اقتصادي، ټولنیزو او کلتوري حقونو او آزادیو بې برخې شي. د ښځو پر وړاندې تبعیض د طالبانو له حقوقي، سیاسي، امنیتي، قضایي او عدلي نظام څخه تر ټولنیزو اړیکو پورې وغځېد.

طالبانو د خپلو مذهبي پوليسو په مت (چې د «امر بالمعروف او نهی عن المنکر» په نوم پېژندل کېږي) د څار او کنټرول د پروگرامونو په پياوړي کولو سره، پر ښځو د خفقان فضا حاکمه کړه. د کار حق، د زده کړې او روزنې حق، د ټولنيزو اړیکو حق، او د روغتيا او صحي خدمتونو ته د لاسرسي حق په پېساري او ښکاره ډول له ښځو واخيستل شو او په ټينگار سره محدود شو. نړيواله بشري ټولنه په نننۍ عصر کې د نړۍ په هېڅ جغرافيه کې د ښځو د حقونو پر وړاندې د اعلان سرغړونې نه دي ليدلي.

د بشري حقونو ځينو بنسټونو د طالبانو دا تگلاره «د بشريت پر ضد جنایت» بللې او د نړيوالې ټولنې د مداخلې غوښتنه يې کړې ده. د ملگرو ملتونو د بشري حقونو راپور ورکونکو په ځانگړي ډول د افغان ښځو، ماشومانو او لږکیو په اړه د دغو جنايتونو راپورونه په پراخه کچه اړوندو ادارو ته رسولي دي. مدني بنسټونو او د بشري حقونو فعالانو هم په فعاله توگه د عدالت غوښتنې په توگه د دغو جنايتونو پر وړاندې غبرگون ښودلی دی. خو سره له دې، نه يوازې د طالبانو دا انسان ضد چلند کم نه شو، بلکې لادير محدودیتونه يې وضع کړل.

د مدني فعالانو او د حقوقو، انسان پېژندنې، ټولنپوهنې او سياست پېژندنې د متخصصانو يوې ډلې دا پراخ تبعيض «جنسيتي اپارتايد» وباله او له نړيوالې ټولنې په ځانگړي ډول له نړيوالو محکمو او د ملگرو ملتونو د بشري حقونو له شورا وغوښتل چې په افغانستان کې دا وضعیت په رسمیت وپېژني، او دا مفهوم د نړيوالو بشري حقونو حقوقي ادبياتو ته داخل کړي. په دې اړه لا هم هڅې روانې دي او د مدني او بشري حقونو په نړيواله ټولنه کې يې نوې هيلې رامنځته کړې دي؛ په ځانگړي ډول داسې هيلې چې د بشريت پر ضد د جنايتونو په اړه داسې نړيوال کنوانسيون تصويب شي چې د معاصرو بشر ضد جنايتونو په ځانگړي ډول په افغانستان کې د جنسيتي اپارتايد پر بنو تمرکز ولري.

په همدې شرايطو کې منطقي وه چې دايمي ولسي محکمه د افغانستان د مدني ټولنې دا غوښتنه ومني او ملاتړ يې وکړي. له همدې امله، هغه څلور مدني بنسټونه چې په دې مقاله کې يې نومونه راغلي، د دايمي ولسي محکمې (چې په ايتاليا کې ميشته ده) له دارالانشا سره رغنده سلا مشورې پيل کړې. په حقيقت کې، دغه بنسټونه په داخل او بهر کې د افغانستان د ښځو او مدني ټولنې د غوښتنو استازيتوب کوي. دغه سلا مشورې عملي پایلو ته ورسېدې چې په کې د ښځو د وضعیت د ارزونې لپاره د دليل محورو دوسيو جوړول او د ولسي محکمې ترسره کېدل شامل وو.

لکه څنگه چې د ولسي محکمو د کاري بهير تخنيکي او حقوقي څرنګوالي په دې مقاله کې تشریح شوی، اړتيا وه چې د افغانستان د ښځو لپاره د ځانگړي محکمې جوړښت او مسلکي طريقه رامنځته شي. له همدې کبله،

دایمي ولسي محکمې د نړۍ له مخکښو قاضيانو څخه يو صلاحيت لرونکی پلاوی وگوماره، تر څو په افغانستان کې د ښځو وضعیت وڅېړي او وارزوي.⁹

د افغانستان د ښځو لپاره ولسي محکمه د هسپانيې په مادريد ښار کې د بشري حقونو د مخکښو څېرو، د پوهنتونونو استادانو او څېړونکو، د ملگرو ملتونو د ځانگړو راپور ورکوونکو، د مدني ټولني د استازو او د فکري او رسنيزو بنسټونو استازو په گډون سره ترسره شوه. دا محکمه د ښځو د بشري حقونو د وضعیت د ارزونې له پلوه او همداراز د جوړښت او دايرېدو د څرنکوالي له مخې بې ساری وه. درې بنسټيز دليلونه وو چې دې محکمې ته ملي او نړيواله پاملرنه راواړول شوه.

لومړۍ: دا محکمه د افغانستان د مدني بنسټونو په نوبت او غوښتنه طرحه او پيل شوې وه. که څه هم په نړيواله کچه د ښځو د بشري حقونو لپاره پراخ کمپاينونه او عدالت غوښتنې د نړيوالو بنسټونو له لوري پر لاره اچول شوي دي؛ خو د دې محکمې فکر او موخې د افغانستان د کورنيو بنسټونو لخوا مطرح شوې. له همدې امله، د دې محکمې بنسټ او سرچينه د افغانستان دننه، او د افغان ښځو د مبارزې د مرکز په زړه کې د طالبې ظلم او بربريت پر وړاندې راټوکېدلې ده.

دوهم: د طالبانو د ډيفکتو اداره تل ادعا کوي چې د بشري حقونو موضوع د افغانستان کورنۍ مسئله ده او نړيواله ټولنه بايد پکې لاسوهنه ونه کړي. د دې محکمې طرحه کول او ترسره کول چې د افغانستان د ښځو غړې له هېواد دننه تر نړيوالو ورساوه، د طالبانو دغه روايت ننګولی او بې اعتباره کړی دی.

درېيم: د طالبانو د ډيفکتو ادارې له خوا د افغانستان د ښځو پر وړاندې ترسره شوي جنايتونه د بشري ټولني گډ وجدان لړزولی او داشان جنايتونه د معاصرې نړۍ په تاريخ کې کم ساري دي. همدغه تبعیضي سياستونه د بشري حقونو فعالان دې ته اړ کړل چې د جنسيتي اپارتايد او د هغه د مفهوم په اړه د بشریت پر ضد د جنايت د يوه ښکاره بڼې په توگه بيا فکر وکړي، او په دې برخه کې د يوې نړيوال کنوانسيون د تدوين لپاره هڅې وکړي.

⁹ په استماعيه غونډه کې شته قاضيان

- 1: Araceli (Arancha) Garcia del Soto
- 2: Elisenda Calvet-Martinez (Spain).
- 3: Emilio Ramírez Matos (Spain).
- 4: Ghizal Haress (Afghanistan).
- 5: Mai El-Sadany_(Egypt/United States).
- 6: Marina Forti (Italy).
- 7: Rashida Manjoo (South Africa).
- 8: Kalpana Sharma (India).

همدغه درې لاملونه سبب شول چې د افغانستان په تړاو فعالو رسنيو خپل ژوندی نشراتي پوښښ د افغانستان د ښځو لپاره ولسي محکمې ته ځانگړی کړي. د رسنيو دغه ارزښتمن اقدام د عامه افکارو لپاره د دې ولسي محکمې د موخو، بهیر او اهمیت په اړه د کره معلوماتو د ترلاسه کولو زمینه برابره کړه.

د محکمې د ترسره کیدو بهیر

محکمه په څلورو پړاوونو کې ترسره شوه:

لومړی پړاو: د مسئلې طرحه او د حقوقي دلیلونو وړاندې کول

په دې پړاو کې څارنوالانو د افغانستان د ښځو پر وړاندې د بشري حقونو پراخې سرغړونې په بېلابېلو برخو کې مطرح کړې او حقوقي تشریحات یې وړاندې کړل.

1. د افغانستان د ښځو او نجونو د مدني حقونو څخه سرغړونې، چې د ښځو او نجونو پر وړاندې د پراخ جنسیتي تبعیض په بڼه ترسره کېږي.

څارنوالانو د جنسیتي تبعیض وضعیت د ملي او نړیوالو حقوقو په رڼا کې وڅېړه او خپله حقوقي شننه یې محکمې ته وړاندې کړه. تحلیلونو وښودله چې تبعیضی کړنې د طالبانو د مشرتابه له فرمانونو سرچینه اخلي او د ډیفکتو ادارې په ټولو کچو کې عامې شوې دي. د دې تبعیضی چلند پایله جوړښتي تبعیض دی او ټولنه یې په عمومي ډول په نښه کړې ده. د جنسیتي تبعیض د پراخیدو له امله، د افغانستان ښځو خپل بنسټیز حقونه له لاسه ورکړي او هېواد د هغوی لپاره په یو ویروني زندان بدل شوی.

وروسته درې شاهدانې چې د افغانستان دننه د جنسیتي تبعیض قربانیانې وې خپل شواهد محکمې ته وړاندې کړل. شاهدانو د کابل او ولایتونو په کچه د طالبانو د ډیفکتو ادارې د سخت گیرانه او وېروني چلند په اړه، د خپلو عیني مشاهداتو له مخې خبرې وکړې.

2. د طالبانو د ډیفکتو ادارې د نورو انسان ضد کړنو په ترڅ کې د افغانستان د ښځو او نجونو له حقونو سرغړونه.

دلته «نور انسان ضد چلندونه» هغه سرغړونې رانغاړي چې د طالبانو ډیفکتو اداره یې په مستقیم یا غیرمستقیم ډول پر ښځو او نجونو تحمیلوي. دا د ښځو ضد اقدامات، چې پر ټولني د مسلطې نارینه سالاری په چوکاټ کې عملي کېږي، د طالبانو د اجرائي او ستراتېژیک کلتور پر جوړښت اغېز کړی او د ښځو گوښه کول یې پیاوړي کړي. دغه چلندونه د ښځو کرامت ته سخت زیان رسوي او هغوی له خپلو اساسي انساني حقونو محرومي.

په دې برخه کې دوو شاهدانو په حضورې ډول او يو شاهد په مجازي بڼه داسې شواهد وړاندې کړل چې د افغانستان په دننه کې د هغوی د لومړنيو او بنسټيزو حقونو د نقض سبب شوي وو. شاهدانو د سپکاوي، توهين، تحقير، تعذيب او د انساني کرامت د تر پښو لاندې کېدو کيسې بيان کړې. د سرغړونو شدت داسې و چې د هر اورېدونکي احساسات يې لرزول او د افغانستان د بشري وضعيت پر دردناکو واقعيتونو يې د تائيد مهر لگاوه.

3. په افغانستان کې د زده کړې له حق څخه د ښځو او نجونو محرومول، او د ماشومانو له حقونو سرغړونه

په افغانستان کې د ښځو او نجونو د زده کړو له حق څخه محرومول يوه جدي او د اندېښنې وړ موضوع ده. په ۲۰۲۱ کال کې د طالبانو تر واکمنېدو وروسته، د ښځو او نجونو پر زده کړو ډېر سخت محدوديتونه ولگېدل. ښوونځي او پوهنتونونه د نجونو پر مخ وتړل شول، او د هېواد په ډېرو سيمو کې نجونې د زده کړې په بېلابېلو پړاوونو کې له دوامدارې زده کړې بې برخې شوې.

دې وضعيت نه يوازې د ښځو او نجونو پر زده کړو او فردي پرمختگ ناوړه اغېز کړی، بلکې د ټولني او هېواد پر عمومي پرمختگ يې هم ناوړه اغېزه کړې ده. د ښځو او نجونو زده کړه د ټولني د روغتيا، اقتصاد او ټولنيز ژوند په ښه والي کې مهم رول لري؛ او د دې حق نشتون کولای شي فقر او نابرابري، په ځانگړي ډول د ښځو تر منځ، لا پسې ډېره کړي.

په افغانستان کې د ماشومانو حقونه هم له هغو ډېر حساسو او مهمو موضوعاتو څخه دي چې په وروستيو کلونو کې له جدي ننکو نواو کړکېچونو سره مخ شوي دي. د طالبانو د ډيفکتو ادارې تر واکمنۍ وروسته، د ماشومانو د حقونو وضعيت ډير سخت اغېزمن شو، او د زده کړو، روغتيا او ټولنيزو چارو په برخو کې پراخې ستونزې رامنځته شوې.

د زده کړو او روزنې په برخه کې: د نجونو پر مخ د ښوونځيو په تړل کېدو سره، ډېر شمېر ماشومان له خپل بنسټيز حق، يعنې زده کړو، څخه محروم شول. زده کړه، په ځانگړي ډول د نجونو لپاره، د ماشومانو له اساسي حقونو څخه ده، او زده کړو ته نه لاسرسی د هغوی د راتلونکې لپاره نه جبرانېدونکې پایلې لرلای شي.

روغتيايي او طبي خدمتونو ته لاسرسی: د فقر او کړکېچ په شرايطو کې، ماشومانو ته روغتيايي خدمتونو ته لاسرسی ډېر محدود شوی دی. ډېری ماشومان لومړنيو روغتيايي خدمتونو ته لاسرسی نه لري، او دا وضعيت د ناروغيو د زياتېدو او د ماشومانو د مړينې د کچې د لوړېدو خطر له ځان سره لري.

ټولنيز ملاتړ: هغه ټولنيز اقدامات او خدمات ډير کم شوي دي کوم چې د خطر له گواښ سره مخ ماشومانو ملاتړ کوي په ځانگړي ډول هغه ماشومان چې د جگړې او تاوتريخوالي په شرايطو کې ژوند کوي. ډېر ماشومان د کورنۍ، حکومت او يا ټولني له کافي ملاتړ پرته يوازې پرېښودل شوي دي.

د ماشومانو کار: د افغانستان د خراب اقتصادي وضعيت له امله، ډېر ماشومان د کورنۍ د لازم ملاتړ د نشتون له امله مجبورېږي چې په سختو او خطرناکو شرايطو کې کار وکړي. دا کار نه يوازې د هغوی زده کړه ټکنۍ کوي بلکې د هغوی د ژوند پر کيفيت او راتلونکې هم منفي اغېز کوي.

د دغو بنسټيزو ټکو له پامه غورځول د ماشومانو له حقونو پراخې سرغړونې ته لاره هواره کړې ده، په ځانگړي ډول د نجونو ماشومانو په برخه کې.

وروسته بيا، شاهدانو د بشري حقونو د سرغړونو د همدې برخې په تړاو خپل د سترگو ليدلی حال محکمې ته وړاندې کړ؛ چې پکې د امکاناتو نشتوالی، د هغوی له اساسي حقونو محروميت په ځانگړي ډول زده کړو او روزنې ته نه لاسرسی او همدارنگه د ماشومانو له حقونو څخه سرغړونه شامله وه.

4. په افغانستان کې روغتيايي خدمتونو ته د لاسرسي له حق څخه د نجونو او ښځو محروميت

په افغانستان کې روغتيايي حقونو څخه د ښځو او نجونو محرومول له جدي او د اندېښنې وړ مسئلو څخه دي، چې دا ستونزه په وروستيو کلونو کې د سياسي، ټولنيزو او اقتصادي کړکېچونو له امله لا پسې پراخه شوې ده. د دې محروميت اساسي لاملونه په لاندې ډول دي:

• **د روغتيايي خدمتونو کمښت:** په افغانستان کې د طالبانو تر واکمنېدو وروسته، گڼ شمېر روغتيايي مرکزونه چې ښځو او نجونو ته يې صحي خدمتونه وړاندې کول، وتړل شول او يا يې فعاليتونه په ډير محدود شول.

• **د ښځينه روغتيايي کارکوونکو کمښت:** د هغو محدوديتونو له امله چې د روغتيا او درملنې په برخه کې پر ښځينه کارکوونکو لگول شوي، ډېرې ښځو، ښځينه روغتيايي کارکوونکو ته له لاسرسي له لاسه ورکړې. دې موضوع د ښځو لپاره د روغتيايي خدمتونو پر کيفيت منفي اغېز کړی ده.

• **ټولنيز او کلتوري تبعيض:** ډېرې کورنۍ د کلتوري او ټولنيزو لاملونو له کبله د ښځو او نجونو د روغتيايي خدمتونو ترلاسه کولو مخالفت کوي. دا ډول ليدلوري د دې سبب کېږي چې ښځې مهمو روغتيايي معلوماتو او خدمتونو ته لاسرسی ونه لري.

• **اقتصادي فقر:** د کورنيو د مالي سرچينو کمېدل او د فقر زياتېدل، ډېرې ښځې د درملنې د لگښتونو د ورکولو او تر روغتيايي مرکزونو له تگ راتگ څخه محروموي.

• **سیاسي عوامل:** په هېواد کې موجود سیاسي او حقوقي وضعیت د دې مخه نیسي چې د ښځو او نجونو لپاره روغتیا ته د لاسرسي د ښه والي په موخه مناسبې تگلارې جوړې او عملي شي. همدا حالت د روغتیايي او صحتي خدمتونو په وړاندې کولو کې کمزوري رامنځته کوي.

دا عوامل چې د ښځو پر وړاندې د پراخ تبعیض پایله ده، د دې لامل شوې چې د افغانستان ښځې له خپلو ټولنیزو حقونو، او په ځانګړي ډول روغتیايي خدماتو ته د لاسرسي له حق څخه محرومې شي.

وروسته بیا، درې تنه شاهدانو چې روغتیايي خدمتونو ته د نه لاسرسي قربانیانې وې، خپل د سترګو لیدلی حال محکمې ته وړاندې کړې، چې ډېر زړه بوګنونکی او خواشینونکی وو.

5. **د معلولو ښځو حقونه:** دا یوه ډېره مهمه او حساسې موضوع ده، چې په ځانګړي ډول د افغانستان په اوسنیو شرایطو کې جدي پاملرنې او عملي اقداماتو ته اړتیا لري. معلولې ښځې له ګڼو ستونزو او محدودیتونو سره مخ دي، چې ځینې یې په لاندې ډول دي:

• **له بنسټیزو حقونو محرومیت:** ډېرې معلولې نجونې او ښځې د مناسبو تعلیمي، فزیکي او رواني اسانتیاوو د نشتون له امله له زده کړو څخه محرومې دي. ښوونځي او پوهنتونونه داسې امکانات ډېر کم لري چې معلول زده کوونکي ومني او ملاتړ یې وکړي.

• **محدود روغتیايي خدمتونه:** معلولې ښځې مناسبو روغتیايي خدمتونو ته لاسرسي نه لري. روغتیايي مرکزونه ډېری وخت د ځانګړو ناروغیو او د دې ډلې ښځو د ځانګړو روغتیايي اړتیاوو لپاره لازم امکانات نه لري.

• **د عامه پوهاوي کمښت:** د معلولو ښځو د حقونو او روغتیايي اړتیاوو په اړه د معلوماتو او پوهاوي کموالی، د دې سبب کېږي چې هغوی له شته خدمتونو څخه سمه ګټه وانخلي.

• **ټولنیز چلندونه:** معلولې ښځې له تبعیض او کلتوري نابرابرۍ سره مخ دي. په ډېرو ټولنو کې د دودیزو باورونو او لیدلورو له امله د هغوی حقونه له پامه غورځول کېږي او هغوی ځنډې کېږي.

• **د کورنۍ نفوذ:** په ځینو مواردو کې کورنۍ د مالي او ټولنیزو اندېښنو له کبله معلولو ښځو ته لازم ملاتړ نه ورکوي، یا یې د ټولنیزو او اقتصادي فعالیتونو له ګډون څخه راګرځوي.

د ښځو په وړاندې د تبعیض ترڅنګ دغو پورته ذکر شویو ستونزو د معلولو ښځو د بشري حقونو وضعیت ډیر سخت خراب کړی دی. هغو شواهدو چې د دغو سرغړونو قربانیانو محکمې ته وړاندې کړل، دا یې څرګنده کړه چې د طالبانو ډیفکتو اداره په افغانستان کې معلولو ښځو ته هېڅ پاملرنه نه ده کړې، او هغوی یې د پراخ تبعیض تر فشار لاندې راوستي دي

6. د بدن دخپواکي او د تگ راتگ د ازادۍ ځپنه

په وروستيو کلونو کې په افغانستان کې د بدني دخپواکي او د تگ راتگ د ازادۍ ځپل د سياسي بدلونونو او د طالبانو د واکمنۍ له امله په يوه جدي ستونزې بدل شوي دي. دا دوه حقونه، چې په مستقيم ډول د خلکو د ورځني ژوند او بشري حقونو سره تړاو لري، د طالبانو د ډيفکتو ادارې له لوري د لکول شويو محدوديتونو تر اغېز لاندې راغلي دي.

• **جغرافيايي محدوديتونه:** د ډيفکتو ادارې واک ته له رسېدو وروسته، د افغانستان په بېلابېلو سيمو کې د بښځو د تگ راتگ پر مخ سخت محدوديتونه ولگول. بښځې پرته له نارينه محرم څخه کوڅو، پارکونو او تفريحي ځايونو ته له تگ څخه منع شوې، چې دا چاره د هغوی فردي ازاديو ته سخت زيان رسوي.

• **امنيتي محدوديتونه:** په عامه لارو کوڅو کې د بښځو پر وړاندې د ځورونې او تاوتریخوالي پېښې له ټولنيز او امنيتي پلوه د دې لامل شوې دي چې ډېرې بښځې له کوره د باندې وتوته زړه بڼه نکرې او يا ترې منصرفې شي.

• **د بدن خپلواکي:** روغتيايي خدمتونو ته د بښځو لاسرسی، په ځانگړي ډول هغو خدمتونو ته چې د امیندواری او جنسي فعاليتونو سره تړاو لري، ډير زيات محدود شوی دی. دا وضعیت د دې معنا لري چې بښځې پر خپل بدن د انتخاب او کنترول حق لرلو په برخه کې له محدوديتونو سره مخ دي.

• **د پرېکړې حق:** ډېری بښځې د خپل شخصي ژوند په اړه د پرېکړې له حق څخه محرومې دي؛ لکه د مېړه انتخاب او د اولادونو درلودل. په ټولنه کې نافذه قوانين او غالب کلتوري دودونه پر دې حقونو اغېز کوي او محدود کړي دي.

• **په خپل نفس د اعتماد راکميدل:** د تگ راتگ د ازادۍ او د بدن د خپلواکي ځپل د بښځو او نجونو پر ځان باور سخت ځپلی او منفي اغېز يې پرې کړې ده، او هغوی يې په ټولنه او عامه ژوند کې له فعاله گډون څخه محروم کړي دي.

دغه محدوديتونه د بښځو پر وړاندې د کورني او ټولنيز تاوتریخوالي د زياتېدو لامل شوي، او هغوی يې له روحي او رواني ناروغيو سره مخ کړي دي؛ چې دا د بښځو د بشري حقونو ښکاره سرغړونه گڼل کېږي.

7. په افغانستان کې د بيان له ازادۍ د بښځو محرومیت

په وروستيو کلونو کې په افغانستان کې د بيان له ازادۍ د بښځو محرومیت په يوه جدي کړکېچ بدل شوی دی. دغه محرومیت د بښځو پر فردي حقونو او ازاديو سخت محدوديتونه رامنځته کړي، او د هغوی پر ورځني ژوند يې ژوره اغېز پرې ايښی دی.

په افغانستان کې د بیان ازادۍ د ښځو د محرومیت عوامل:

- پر رسنیو محدودیتونه: د طالبانو تر واکمنېدو وروسته، ډېری رسنۍ د زورونې، گواښ او د تړل کېدو له وېرې اړ شوې چې پر ځان سانسور ولگوي. دې اقدام په ځانگړي ډول د ښځو او د بشري حقونو اړوند پروگرامونو او خپرونو ته زیان رسولی دی.
- د ښځینه خبریالانو گواښ او ځورونه: ښځینه خبریالانې او د ښځو د حقونو فعالانې له جدي گواښونو او د جسمي او رواني ځورونو سره مخ دي. ډېری یې د خپل امنیت د خوندي کولو لپاره مجبورې شوې چې یا کار پرېږدي او یا مهاجرت وکړي.
- کلتوري بندیزونه: ښځې په عامه او ټولنیزو محفلونو کې د خپلو نظرونو د څرگندولو پر مهال له محدودیتونو سره مخ دي. دا محدودیتونه حتی د هغوی پر ویناوو او ټولنیزو فعالیتونو هم منفي اغېز کوي.
- د ښځو پر وړاندې تاوتریخوالی: د نیوکو او اعتراضونو د بیان ناتوانی، ښځې د تبعیضونو او تاوتریخوالي په اړه د شکایت له مطرح کولو راگرځوي، او دا چاره د هغوی پر وړاندې د تاوتریخوالي د زیاتېدو سبب ګرځي.
- شاهدانو په دې برخه کې د طالبانو د ډیفکتو ادارې له لوري پر خبریالانو او د رسنیو پر کارکوونکو د رواني، سیاسي او ټولنیز فشار دروندونې کیسې محکمې ته بیان کړې. داسې روایتونه یې بیان کړل چې ښځینه خبریالانې په قصدي ډول د ډیفکتو ادارې د رسمي مقاماتو او استخباراتي کارکوونکو له خوا له گواښ، سپکاوي سره مخ شوي او ویرول شوي دي، او همدا لامل شوی چې ګڼ شمېر ښځینه خبریالانې هېواد پرېږدي.

8. په افغانستان کې د ښځو لخوا د غونډو او لاریونونو د جوړولو حق

په وروستیو کلونو کې په افغانستان کې د ښځو لخوا د غونډو جوړولو او لاریونونو حق ډیر محدود شوی دی. د طالبانو د ډیفکتو ادارې په رسمي ډول د ښځو لپاره د غونډو او لاریونونو حق محدود کړی، او د ښځو ډېرې سوله ییزې غونډې د امنیتي پلمو او د «شریعت له اصولو سره د نه برابری» د ادعا پر بنسټ خپل شوې دي. دا وضعیت د دې لامل شو چې ښځې وختوانیږي په آزاده توګه په مدني غونډو او لاریونونو کې ګډون وکړي او خپل غږ نورو ته ورسوي.

هغه ښځې چې د مدني ټولني او بشري حقونو په ډګر کې فعالې دي، له ګڼو خطرونو سره مخ دي؛ او ډېری یې د خپلو مدني فعالیتونو او عدالت غوښتنې له امله تر فشار، گواښ او یا تعقیب لاندې دي. له همدې امله، د ښځو لپاره د غونډو او لاریونونو جوړول لا هم یو کړکېچن او د اندېښنې وړ حالت لري.

په دې برخه کې شاهدانو د طالبانو د مذهبي پولیسو له لوري د ښځو پر وړاندې د انسان ضد چلند کیسې وکړې؛ له دې ډلې دا چې ښځې د سړک پر لاریونونو کې وهل ټکول شوې، د هغوی کرامت تر پښو لاندې

شوی، او ان له هغوی سره فزیکي زورزیاتي شوی دی. دا ډول چلند د دیني اصولو او احکامو خلاف هم دی؛ طالبان چې ځانونه د اسلامی اصولو عملي کونکي گڼي، له بنځو سره په چلند کې دیني احکام نه مراعاتوي.

9. د بنځو او نجونو خپل سري نیول، ناوړه چلند او څپنه

په افغانستان کې د بنځو او نجونو خپل سري نیول، ناوړه چلند او څپنه په ځانگړي ډول په تېرو درېیو کلونو کې د بشري حقونو له تر ټولو جدي او د اندېښنې وړ مسئلو څخه گڼل کېږي. هغه بنځې او نجونې چې په مدني، تعلیمي او یا د بشري حقونو په برخو کې فعالیت کوي، په تکراري ډول د خپل سرو نیونو او ناوړه چلند نښه گرځېدلې دي.

ځینې بنځې د سوله ییزو لاریونونو په گډون یا د ټولنیزو او قانوني محدودیتونو د ننګولو پرمهال له نیونې، څپنې او جنسي ځورونې سره مخ شوي دي. په دې شرایطو کې د نړیوال څار نشتون او قانوني، حقوقي او ملاتړي میکانیزمونو ته د لاسرسي کمېدل، وضعیت لا پسې کړکېچن کړی دی. د بنځو زندانونه د بنځو د بشري حقونو د ناوړه حالت دردناک انځورونه وړاندې کوي. که څه هم دغو زندانونو ته لاسرسي ډېر ستونزمن دی، خو هغو شاهدانو چې د نیونې او زندان تجربه یې لرلې، وپروونکې او زړه بوگونکې کیسې وړاندې کړي دي.

د بشري حقونو سازمانونو او نورو نړیوالو بنسټونو هڅه کړې ده چې د عدالت غوښتنې او سیاسي فشار له لارې دا وضعیت ښه کړي. ځینو دولتونو هم هڅه کړې چې پر طالبانو ډیپلوماټیک فشارونه زیات کړي، خو د بنځو او نجونو مدني حقونه رعایت شي؛ خو په افغانستان کې امنیتي او سیاسي شرایط لا هم د بشري حقونو د فعالانو لپاره ستړې او بنسټیزې ننګونې رامنځته کوي.

د شاهدانو وروستی ډلې د طالبانو د پولیسو او استخباراتو له چلند څخه د نیول کېدو له مهاله، د توقیف تر پړاو، د شکنجې له ځایونو او د زندان د توقیف د مرحلو ترخې او دردناکه کیسې وړاندې کړې. د دوی شواهد په څرگنده د افغانستان د معترضو بنځو او نجونو ناوړین ځپلې وضعیت ښکاره کوي. شاهدانو د طالبانو د مخالفانو پر وړاندې، په ځانگړي ډول د بنځو پر وړاندې، د بېلابېلو ځپنو او غیرانساني چلند یادونه وکړه. د شاهدانو په وینا، هغوی څو ځله د ځان وژنې هڅې کړې وې، خو بریالي شوې نه وې؛ هغوی مرگ له داشان وپروونکي ژوند څخه غوره باله.

دویم پړاو: د منصفه پلاوي له لوري د څارنوالانو او شاهدانو د بیانونو تدقیق

په دې پړاو کې، د محکمې منصفه پلاوي د څارنوالانو د حقوقي، ټولنیزو او بشري حقونو اړوند بیانونه، شنې او حقوقي توجیحات تر اورېدو وروسته، او همدارنگه د شاهدانو له خوا وړاندې شوي شواهد تر ارزونې

وروسته، خپلې پوښتنې له څارنوالانو او شاهدانو سره شریکې کړې. د پوښتنو او ځوابونو د ناستې موخه پر درېو بنسټیزو ښکارندو ولاړه وه:

1. آیا د څارنوالانو بیانونه د نړیوالو بشري حقونو له قوانینو سره سم تنظیم شوي دي، کوم چې د نړیوالو حقونو یوه برخه ګڼل کېږي؟
2. آیا دغه بیانونه د عیني واقعیتونو او په افغانستان کې د حاکم وضعیت پر بنسټ چمتو شوي دي؟
3. آیا د څارنوالانو د بیانونو په ترتیب کې تخصص محوري، بې طرفي او عدالت مراعات شوي دي؟

همدارنگه، د منصفه پلاوي له ځینو شاهدانو څخه هم پوښتنې مطرح شوې؛ هغه شاهدان چې پخپله د بشري حقونو څخه د سرغړونې قربانیان وو او عیني شهادتونه یې وړاندې کړي وو. دا غونډه هم پر درېو بنسټیزو اصولو ولاړه وه:

1. آیا شاهدانو عیني واقعیت له سیاسي تړاو پرته وړاندې کړي دي؟
2. آیا شاهدانو د شهادت په وړاندې کولو کې د ځان د شخصي ګټې لپاره کومه مبالغه یا غلو کړې ده؟
3. آیا شاهدانو د قانون حاکمیت اصل چې پر عدالت، رښتینولۍ او روڼتیا ولاړ دی په پام کې نیولی دي؟

د څارنوالانو او شاهدانو سره د پوښتنو او ځوابونو ناسته په علني ډول او د ګډونوالو په حضور کې ترسره شوه، او رسنیو یې په پراخه کچه انعکاس ورکړ. د عدالت او بې طرفۍ د اصل د رعایت په موخه، د منصفه پلاوي مشر د لومړۍ ورځې ناسته جمع بندي کړه، او د طالبانو ډیفکتو ادارې ته یې فرصت ورکړ چې که کوم نیوکې یا د معلوماتو د وړاندې کولو اړتیا ولري، د ولسي محکمې سره اړیکه ټینګه کړي¹⁰.

درېیم پړاو: د څارنوالانو د استماعیه ناستې له پای وروسته د داورانو د پلاوي د لومړنیو موندنو اعلان

منصفه پلاوي د محکمې د لومړۍ ورځې په ترڅ کې د څارنوالانو د بیانونو تر ارزونې او د عیني شاهدانو له خوا د وړاندې شوو شواهدو تر هر اړخیزې مطالعې وروسته، د محکمې په دویمه ورځ خپلې موندنې او لومړنۍ پرېکړه وړاندې کړه. د مقررين د پلاوي غړو د خپلو پراخو نړیوالو تجربو پر بنسټ پرېکړه وکړه چې په لومړي ګام کې یو موقتي او ابتدایي اعلامیه خپره کړي. همدارنگه، منصفه پلاوي دوو میاشتو وخت وغوښت، خو په محکمه کې مطرح شوي ټول موارد وڅېړي او د ۲۰۲۵ کال په ډسمبر کې خپله وروستی فیصله اعلان کړي.

¹⁰ د طالبانو د ډیفکتو ادارې استازي په محکمه کې حاضر نه وو. خو سره له دې، د منصفه پلاوي مشر اعلان وکړ چې که د طالبانو کوم استازي حاضر وي، د خبرې کولو او د مراعاتي حق په ورته برابر شي. همدارنگه، منصفه پلاوي د رسنیو له لارې دا پیغام د طالبانو ډیفکتو ادارې ته ورساوه.

د محکمې د قاضیانو ابتدایي اعلامیه پر پنځو اصولو ولاړه وه:

1. د محکمې قاضیان به د نړیوالو بشري حقونو د قوانینو په رڼا کې او د قانون حاکمیت د اصل په رعایت کولو سره په افغانستان کې د ښځو د بشري حقونو د سرغړونې قربانیانو په اړه یې طرفانه او تخصیصي پریکړه وړاندې کړي.
2. افغان میرمنې د جنسیتي تبعیض قرباني شوې دي، او نړیوال حقوقي نظام به د دې پر وړاندې یې پروا پاتې نه شي.
3. د څارنوالانو هغه بیانونه چې په افغانستان کې د بشري حقونو د سرغړونې دردناکه انځور وړاندې کوي، به په جدي توګه تر پاملرنې لاندې ونيول شي.
4. د شاهدانو له خوا وړاندې شوي معلومات او شهادتونه د ښځو د بشري حقونو د سرغړونې ترخه واقعیتونه منعکسوي، او د محکمې د وروستی فیصلې په ټاکلو کې به پریکنده رول ولري.
5. د محکمې وروستی حکم، چې په ډسمبر کې اعلانېږي، به د څوړېدلو ښځو د غوښتنو، د قربانیانو، د شواهدو او مشروعو معلوماتو پر بنسټ صادر شي.

د محکمې څلورم او وروستی پړاو

په دې پړاو کې د څارنوالانو د دعوو او ترلاسه شوو معلوماتو تر څېړنې وروسته، د محکمې وروستی فیصله صادره شوه. د محکمې وروستی فیصله په هغه کنفرانس کې چې د ۲۰۲۵ کال د ډسمبر په ۱۱مه د هالنډ د لاهي (هاګ) په ښار کې ترسره شوه، د رسنیو په حضور کې اعلان او په پراخه کچه خپره شوه.

د محکمې د وروستي حکم له مخې، د طالبانو ډیفکتو اداره د ښځو پر وړاندې د پراخو سرغړونو عامل او مسؤله وپېژندل شوه، او د هر اړخیز جنسیتي تبعیض په ترسره کولو تورنه وبلل شوه. د جنسیتي تبعیض دغه کچه د نړیوالو حقوقو، نړیوالو کنوانسیونونو او د افغانستان د نړیوالو ژمنو د پراخ نقض سبب ګرځېدلې ده، او د افغانستان د ښځو پر وړاندې د بشریت ضد جرم په توګه تفسیرېږي. له همدې امله، د طالبانو ډیفکتو اداره د دغو انسان ضدو اعمالو مسؤله وپېژندل شوه او د دغو پېښو په اړه پر ځواب ورکولو مکلفه وبلل شوه.

همدارنګه، لاندې کسان چې د څارنوالانو له خوا د تورنو کسانو په توګه پېژندل شوي وو په افغانستان کې د بشریت ضد جرم مسؤل وپېژندل شول، او د هغوی د دوسیو لا زیاته څېړنه د ژم د اساس نامې د اووې مادې له مخې اړوندو مراجعو ته راجع کېږي:

شیخ هبت الله اخندزاده، سراج الدین حقاني، ملا محمد یعقوب، عبدالغني برادر، نورمحمد ثاقب، شیخ محمد خالد حنفي، شیخ عبدالحکیم حقاني، ندا محمد ندیم، حبیب الله آقا، عبدالحق وثیق.

د طالبانو د ډیفکتو ادارې پر وړاندې توروته

لومړۍ فقره: په افغانستان کې د ښځو پر وړاندې منظم او (سیستماتیک) تبعیض.

دويمه فقره: د ژم د اساس نامې له مخې د طالبانو كړنې د «نورو غيرانساني اعمالو» په كټگورۍ كې راځي. دغه مورد هغو اقدامونو ته اشاره كوي چې په قصدي ډول د اشخاصو بدن يا د هغوی جسم او رواني سلامتې ته سخت زيان رامنځته كوي، او كېدای شي په دې اعمالو كې د ناوړه استفادو او د بشردوستانه حقونو د سرغړونو يو لړ عملونه شامل وي. دا ډول كړنې د جزا نړيوالې محكمې (ICC) د تعقيب وړ دي او د نړيوالو حقوقو په چوكاټ كې څيرل كېږي.

درېيمه فقره: د طالبانو ډيفكتو ادارې په افغانستان كې د بښو او نجونو بنسټيز حقونه نقض كړي دي. دې ادارې هغه ټول نړيوال بشري حقونه كنوانسيونونه تر پښو لاندې كړي دي چې د افغانستان دولت پرې ژمن او مسؤل گڼل كېږي، له دې ډلې:

- د مدني او سياسي حقونو نړيوال ميثاق
 - د اقتصادي، ټولنيزو او كلتوري حقونو نړيوال ميثاق
 - د شكنجې د منع او نورو بڼو انسان ضد كړنو د منع نړيوال كنوانسيون
 - د ماشومانو د حقونو د ملاتړ نړيوال كنوانسيون
 - د بښو پر وړاندې د هر ډول تبعيض د منع نړيوال كنوانسيون
 - د توکميز تبعيض د منع نړيوال كنوانسيون
 - د معلوليت لرونکو کسانو د حقونو د ملاتړ کنوانسيون
- دا متن اوس، د راپورونو او حقوقي اسنادو د کارونې لپاره مناسب دی.

محکمه ټينگار کوي چې د نړۍ ټول دولتونه د هغو ارزښتونو په وړاندې مسؤل دي چې په نړيواله کچه منل شوي دي. دغه مسؤليتونه د بشري حقونو په نړيواله اعلاميه کې تمثيل شوي دي. همدارنگه، د «ارگا اومنس» (Erga Omnes)، «ارگا اومنس پارټس» (Erga Omnes Partes) او «جوس کوگنز» (Jus Cogens) اصولو تطبيق هغه چوکاټ څرگندوي چې دولتونه د خپلو نړيوالو تعهداتو له مخې ورسره مکلف دي؛ يعنې هر دولت د نړيوالې ټولنې د غړي په توگه مکلف دی چې د خپلو وگړو د بشري حقونو نړيوال ارزښتونه پرته له هر ډول تبعيض په پام کېښي ونيسي. دغه اصل د نړيوالو عامه حقوقو برخه ده او په کې استثنا نشته¹¹. له همدې امله، هېڅ دولت له دغو اصولو مستثنا نه دی او د نړيوالو قوانينو له مخې مکلفيت لري، افغانستان هم له دې قاعدې استثنا نه دی.

¹¹ ارگا اومنس د «ټولو په وړاندې/د ټولو لپاره» په معنا ده، او هغو مکلفيتونو ته اشاره کوي چې يو دولت يې د نړيوالې ټولنې پر وړاندې د يوې واحدې ټولگې (ټوليزې ټولنې) په توگه لري. ارگا اومنس پارټس هغو مکلفيتونو ته ويل کېږي چې د تړون بولورۍ دولت يې د هماغه تړون

دغه چلند د ژورو او بنسټيزو بدلونونو پر رامنځته کولو ټينگار کوي؛ داسې بدلونونه چې وکولای شي په افغانستان کې د بنځو او د ټولو زيانمنو ډلو د ژوند د شرايطو او حقونو په رينښتني بڼه والي کې مرسته وکړي. د دې موخې تحقق هغه وخت ممکن دی چې نړيواله ټولنه د حقوقي او ډيپلوماټيکو وسيلو په کارولو سره پر هغو حکومتونو چې بشري حقونه نقضوي، اغېزمن او هدفمند فشارونه وارد کړي او د هغوی د ځواب ورکونې زمينه برابره کړي.¹²

لنډيز

د افغانستان د بنځو لپاره ولسي محکمه د کاري میتود له پلوه د نړۍ له رسمي او منل شوو محکمو سره بشپړ ورته والی نه لري؛ ځکه نه شي کولای چې قضیې جلا جلا وڅېړي او د هر تورې فقرې تر عنوان لاندې تفصیلي حقوقي بحثونه پر مخ یوسي. له بلې خوا، دغه محکمه د پراخې او ژورې حقوقي څېړنې لپاره، په ځانگړي ډول د ملي حقوقو له نظره، کافي سرچینې او امکانات نه لري. د دې محکمې څارنوالان هم داخلي معلوماتو او زیاترو اسنادو/مستنداتو ته بشپړ لاسرسی نه لري. له همدې امله، په دې محکمه کې نظري څېړنو او د نړيوالو بنسټونو او د بشري حقونو مدافعانو راپورونو او شواهدو ته مراجعه بسنه کړې ده. طبیعي ده چې دغه طریقه له ځینو نیمگړتیاوو او محدودیتونو سره مل وي او په حقوقي مطالعو او تحلیلونو کې انعکاس پیدا کوي.

سریره پر دې، محکمه د داسې ژور او منظم حقوقي تحلیل له نشتوالي سره مخ ده چې د افغانستان د نویو حقوقي او جوړښتي بدلونونو نقد او ارزونه د نړيوالو حقوقو په رڼا کې ترسره کړي. د دې محکمې په بهیر کې یوه مهمه تخنیکي نیمگړتیا د تورن لوري یعنی د طالبانو د ډیفکتو ادارې نه حضور وو؛ که څه هم دا ځانگړنه په نږدې ټولو پخوانیو ولسي محکمو کې ساری لري او یو متداول امر گڼل کېږي.

د محکمې فیصلې تر ډېره د اعلاميې یا حقوقي پیغام په بڼه وړاندې شوي دي چې درې برخې لري: لومړۍ برخه د دولت او د هغه د رهبرۍ د کړنو حقوقي تحلیل ده چې د څارنوالانو پر څېړنو ولاړ وي؛ دویمه برخه د دغو سرغړونو پایلې څرگندوي او نړيواله ټولنه د قربانیانو له وضعیت او د دغه وضعیت د څیړنې اړتیا څخه خبروي؛ او درېیمه برخه د طالبانو د ډیفکتو ادارې او د دغې ادارې د مشرانو په نښه کولو سره یو لړ سپارښتنې وړاندې کوي، خو د بشري حقونو له دوامدار نقض څخه ډډه وکړي. سریره پر دې، ولسي محکمه نړيوالې ټولنې، نړيوالو بنسټونو، د بشري حقونو فعالانو او مدني ټولني ته هم د افغانستان د بشري حقونو د وضعیت د ښه والي لپاره وړاندیزونه او لارې چارې وړاندې کړې دي.

د نورو ټولو غړو دولتونو پر وړاندې لري. جوس کوگنز (Jus Cogens) هغو حاکمو او نښتېدونکو حقوقي مواردو ته اشاره کوي چې په قانوني ډول پر ټولو دولتونو تطبیقېږي، او پکې د شکنجې منع، د نسل وژنې منع، او د تېري کونکو اقداماتو منع شامل دي. دغه اصول د بشري حقونو د رعایت لپاره د یوه نړيوال معیار په رامنځته کولو کې مرسته کوي، او دولتونه مکلفوي چې د بشري حقونو د سرغړونو په وړاندې په ځانگړي ډول هغه سرغړونې چې له بنځو او زیانمنونکو ډلو سره تړاو لري د خپلو کړنو په اړه ځواب ورکونکي واوسي.

¹² د محکمې وروستی سند په انګلیسي ژبه خپور شوی دی.

له دې سره سره، واقعیت دا دی چې د دې محکمې جوړول د عدالت غوښتنې یو حرکت و چې موخه یې په افغانستان کې د بشریت ضد جرمونو له قربانیانو ملاتړ وو. په افغانستان کې د ښځو د حقونو د پراخ او سیستماتیک نقض پېژندنه او تعریف د «بشریت ضد جرم» په چوکاټ کې، د دې محکمې له خوا د افغانستان د بشري حقونو د مدافعانو لپاره یوه مهمه او تاریخي لاس ته راوړنه ګڼل کېږي.

نړیوالې تجربې ښيي چې د ولسي محکمو فیصلې د جنایتونو د ډولونو د پېژندنې، د جنایتونو د ترسره کونکو د معلومولو، او بااعتباره نړیوالو محکمو ته د معرفي کولو لپاره اغېزمنه وسیله ګڼل کېږي. د افغانستان د ښځو لپاره د ولسي محکمې په دواړو غونډو هم په مادريد او لاهای (هاک) کې د نړیوالې محکمې استازي حاضر وو او د دې محکمې فیصلې یې له نږدې تعقیبولې.

د ولسي محکمو فیصلې د نړیوال سیاست جوړونې او پریکړو پر ډګر هم پې اغېزې نه دي. کله چې یوه ولسي نړیواله محکمه یو دولت او یا د هغه مشران د بشریت ضد جرمونو د جدي ناقضانو او مرتکبینو په توګه معرفي کوي، دا کار د نورو دولتونو او نړیوالو بنسټونو پر سیاست او چلند اغېز کوي. د یوې پېژندل شوې حقوقي قاعدې له مخې، هر کله چې یوه محکمه رایه یا فیصله صادره کړي، یوازې هماغه صلاحیت لرونکې مرجع کولای شي هغه بدله کړي. له همدې امله، هغه کسان چې د بشریت ضد جرمونو په ترسره کولو تورن کېږي، د خپلو اعمالو په وړاندې مسؤل دي، او د ځواب ورکونې اصل به له پامه نه غورځول کېږي.

